

७३०	भोगभावनया याति बन्धो दाढ्यमवस्तुजः । तयोपशान्तया याति बन्धो जगति तानवम् ॥	२.२.४
७३१	स्वात्मतत्त्वाभिगमनं भवति प्रायशो नृणाम् । मुने विषयवैरस्यं कदर्थादुपजायते ॥	२.२.६
७३२	सम्यक्पश्यति यस्तज्ज्ञो ज्ञातज्ञेयः स पण्डितः । न स्वदन्ते बलादेव तस्मै भोगा महात्मने ॥	२.२.७
३	ज्ञेयं यावन्न विज्ञातं तावत्तावन्न जायते । विषयेष्वरतिर्जन्तोर्मरुभूमौ लता यथा ॥	२.२.९
७३४	सौम्याम्बुत्वे तरङ्गत्वे सलिलस्याम्बुता यथा । समैवाब्धौ तथाऽदेहसदेहमुनिमुक्तता ॥	२.४.१
७३५	सदेहा वास्त्वदेहा वा मुक्तता विषये न च । अनास्वादितभोगस्य कुतो भोज्यानुभूतयः ॥	२.४.२
७३६	जीवन्मुक्तं मुनिश्रेष्ठं केवलं हि पदार्थवत् । पश्यामः पुरतो नास्य पुनर्विघ्नोऽन्तराशयम् ॥	२.४.३
७३७	सदेहादेहमुक्तानां भेदः को बोधरूपिणाम् । यदेवाम्बुतरङ्गत्वे सौम्यत्वेऽपि तदेव तत् ॥	२.४.४
७३८	न मनागपि भेदोऽस्ति सदेहादेहमुक्तयोः । सस्पन्दोऽप्यथवाऽस्पन्दो वायुरेव यथानिलः ॥	२.४.५
७३९	सदेहा वा विदेहा वा मुक्तता न प्रमास्पदम् । अस्माकमपि तस्यास्ति स्वैकतास्त्यविभागिनी ॥	२.४.६
७४०	सर्वमेवेह हि सदा संसारे रघुनन्दन । सम्यक्प्रयुक्तात्सर्वेण पौरुषात्समवाप्यते ॥	२.४.८
७४१	प्राक्तनं चैहिकं चेति द्विविधं विधि पौरुषम् । प्राक्तनोऽद्यतनेनाशु पुरुषार्थेन जीयते ॥	२.४.१७
७४२	यथा संयतते येन तथा तेनानुभूयते । स्वकर्मैवेति चास्तेऽन्या व्यतिरिक्ता न दैवदृक् ॥	२.५.३
७४३	शुभेन पौरुषेणाशु शुभमासाद्यते फलम् । अशुभेनाशुभं नित्यं दैवं नाम न किञ्चन ॥	२.५.१८
७४४	क्रमेणोपार्जितेऽप्यर्थे नष्टे कार्या न खेदिता । न बलं यत्र मे शक्तं तत्र का परिदेवना ॥	२.६.२१

७४५	यत्र शक्रोमि तस्यार्थे यदि दुःखं करोम्यहम् । तदमारितमृत्योर्मे युक्तं प्रत्यहरोदनम् ॥	२.६.२२
७४६	देशकालक्रियाद्रव्यवशतो विस्फुरन्त्यमी । सर्व एव जगद्धावा जयत्यधिकयत्नवान् ॥	२.६.२३
७४७	तस्मात्पौरुषमाश्रित्य सच्छास्त्रैः सत्समागमैः । प्रज्ञाममलतां नीत्वा संसारजलधिं तरेत् ॥	२.६.२४
७४८	यथास्थितं ब्रह्मतत्त्वं सत्तानियतिरुच्यते । सा विनेतुर्विनेतृत्वं सा विनेयविनेयता ॥	२.१०.१
७४९	अतः पौरुषमाश्रित्य श्रेयसे नित्यबान्धवम् । एकाग्रं कुरु तच्चित्तं शृणु चोक्तमिदं मम ॥	२.१०.२
७५०	अवान्तरनिपातीनि स्वरूढानि मनोरथम् । पौरुषेणोन्द्रियाण्याशु संयम्य समतां नय ॥	२.१०.३
७५१	निर्वाणं नाम परमं सुखं येन पुनर्जनः । न जायते न म्रियते तज्ज्ञानादेव लभ्यते ॥	२.१०.२१
७५२	मोक्षद्वारे द्वारपालाश्चत्वारः परिकीर्तिताः । शमो विचारः संतोषश्चतुर्थः साधुसंगमः ॥	२.११.५९
७५३	एते सेव्याः प्रयत्नेन चत्वारौ द्वौ त्रयोऽथवा । द्वारमुध्दाटयन्त्येते मोक्षराजगृहे तथा ॥	२.११.६०
७५४	कोऽहं कथमयं दोषः संसाराख्य उपागतः । न्यायेनेति परामर्शो विचार इति कथ्यते ॥	२.१४.५०
७५५	भावाभावग्रहोत्सर्गदृशामिह हि राघव । न विचारादृते तत्त्वं ज्ञायते साधु किञ्चन ॥	२.१४.५२
७५६	विचाराज्जायते तत्त्वं तत्त्वाद्विश्रान्तिरात्मनि अतो मनसि शान्तत्वं सर्वं दुःखपरिक्षयः ॥	२.१४.५३
७५७	अप्राप्तवाञ्छामुत्सृज्य संप्राप्ते समतां गतः अदृष्टखेदाखेदो यः स संतुष्ट इहोच्यते ॥	२.१५.६
७५८	नाभिवाञ्छत्यसंप्राप्तं प्राप्तं भुङ्क्ते यथाक्रमम् । यः सुसौम्यसमाचारः संतुष्ट इति कथ्यते ॥	२.१५.१२
७५९	विशेषेण महाबुध्दे संसारोत्तरणे नृणाम् सर्वत्रोपकरोतीह साधुः साधुसमागमः ॥	२.१६.१

७६०	साधुसङ्गतरोर्जातं विवेककुसुमं सितम् । रक्षन्ति ये महात्मानो भाजनं ते फलश्रियः ॥	२.१६.२
७६१	शून्यमाकीर्णतामेति मृतिरप्युत्सवायते । आपत्संपदिवाभाति विद्वज्जनसमागमे ॥	२.१६.३
७६२	विवेकः परमो दीपो जायते साधुसंगमात् ।	२.१६.६
७६३	संतोषः साधुसङ्गश्च विचारोऽथ शमस्तथा । एत एव भवाम्भोधावुपायास्तरणे नृणाम् ॥	२.१६.१८
७६४	संतोषः परमो लाभः सत्सङ्गः परमा गतिः । विचारः परमं ज्ञानं शमो हि परमं सुखम् ॥	२.१६.१९
७६५	एकस्मिन्नेव वै तेषामभ्यस्ते विमलोदये । चत्वारोऽपि किलाभ्यस्ता भवन्ति सुधियां वर ॥	२.१६.२१
७६६	अपि पौरुषमादेयं शास्त्रं चेद्युक्तिबोधकम् । अन्यत्वार्षमपि त्याज्यं भाव्यं न्याय्यैकसेविना ॥	२.१८.२
७६७	युक्तियुक्तमुपादेयं वचनं बालकादपि । अन्यत्तृणमिव त्याज्यमप्युक्तं पद्मजन्मना ॥	२.१८.३
७६८	अहं जगदिति प्रौढो द्रष्टृदृश्यपिशाचकः । पिशाचोऽर्कोदयेनेव स्वयं शाम्यत्ययत्नतः ॥	२.१८.३७
७६९	शान्तिः श्रेयः परं विद्धि तत्प्राप्तौ यत्नवान्भव भोक्तव्यमोदनं प्राप्तं किं तत्सिद्धौ विकल्पितैः ॥	२.१९.४
७७०	शास्त्रोपदेशसौजन्यप्रज्ञातज्ज्ञसमागमैः । अन्तरान्तरसंपन्नधर्मार्थोपार्जनक्रियः ॥	२.१९.८
७७१	तावद्विचारयेत्प्राज्ञो यावद्विश्रान्तिमात्मनि । संप्रयात्यपुनर्नाशां शान्तिं तुर्यपदाभिधाम् ॥	२.१९.९
७७२	सर्वप्रमाणसत्तानां पदमब्धिरपामिव । प्रमाणमेकमेवेह प्रत्यक्षं तदतः शृणु ॥	२.१९.१६
७७३	सर्वाक्षसारमध्यक्षं वेदनं विदुरुत्तमाः । नूनं तत्प्रतिपत्सिद्धं तत्प्रत्यक्षमुदाहृतम् ॥	२.१९.१७
७७४	अनुभूतेर्वेदनस्य प्रतिपत्तेर्यथाभिधम् । प्रत्यक्षमिति नामेह कृतं जीवः स एव नः ॥	२.१९.१८
७७५	स एव संवित्स पुमानहंताप्रत्ययात्मकः । स ययोदेती संवित्या सा पदार्थ इति स्मृता ॥	२.१९.१९

७७६	ससंकल्पविकल्पाद्यैः कृतनानाक्रमभ्रमैः । जगत्तया स्फुरत्यम्बु तरङ्गादितया यथा ॥	२.१९.२०
७७७	प्रागकारणमेवाशु सर्गादौ सर्गलीलया । स्फुरित्वा कारणं भूतं प्रत्यक्षं स्वयमात्मनि ॥	२.१९.२१
७७८	कारणं त्वविचारोत्थजीवस्यासदपि स्थितम् । सदिवास्यां जगद्रूपं प्रकृतौ व्यक्तिमागतम् ॥	२.१९.२२
७७९	स्वयमेव विचारस्तु स्वत उत्थं स्वकं वपुः । नाशयित्वा करोत्याशु प्रत्यक्षं परमं महत् ॥	२.१९.२३
७८०	विचारवान्विचारोऽपि आत्मानमवगच्छति । यदा तदा निरुल्लेखं परमेवावशिष्यते ॥	२.१९.२४
७८१	वाग्भाभिर्ब्रह्मविद्ब्रह्म भाति स्वप्न इवात्मनि । यदिदंतत्त्वशब्दोत्थैर्यो यद्वेत्ति स वेत्ति तत् ॥	३.१.१
७८२	न्यायेनानेन लोकेऽस्मिन्सर्गे ब्रह्माम्बरे सति । किमिदं कस्य कुत्रेति चोद्यमूचे निराकृतम् ॥	३.१.२
७८३	अहं तावद्यथाज्ञानं यथावस्तु यथाक्रमम् । यथास्वभावं तत्सर्वं वच्मीदं श्रूयतां बुध ॥	३.१.३
७८४	भगवन्मनसो रूपं कीदृशं वद मे स्फुटम् । यस्मात्तेनेयमखिला तन्यते लोकमञ्जरी ॥	३.४.३७
७८५	रामास्य मनसो रूपं न किञ्चिदपि दृश्यते । नाममात्रादृते व्योम्नो यथा शून्यजडाकृतेः ॥	३.४.३८
७८६	न बाह्ये नापि हृदये सद्रूपं विद्यते मनः सर्वत्रैव स्थितं चैतद्विद्धि राम यथा नभः ॥	३.४.३९
७८७	इदमास्मात्समुत्पन्नं मृगतृष्णाम्बुसंनिभम् । रूपं तु क्षणसंकल्पाद्द्वितीयेन्दुभ्रमोपमम् ॥	३.४.४०
७८८	मध्ये यदेतदर्थस्य प्रतिभानं प्रथां गतम् । सतो वाप्यसतो वापि तन्मनो विद्धि नेतरत् ॥	३.४.४१
७८९	यदर्थप्रतिभानं तन्मन इत्यभिधीयते । अन्यन्न किञ्चिदप्यस्ति मनो नाम कदाचन ॥	३.४.४२
७९०	संकल्पनं मनो विद्धि संकल्पात्तन्न भिद्यते । यथा द्रवत्वात्सलिलं तथा स्पंदो यथानिलात् ॥	३.४.४३

७९१	यत्र संकल्पनं तत्र तन्मनोऽङ्गं तथा स्थितम् । संकल्पमनसी भिन्ने न कदाचन केचन ॥	३.४.४४
७९२	सत्यमस्त्वथवाऽसत्यं पदार्थप्रतिभासनम् । तावन्मात्रं मनो विद्धि तद्ब्रह्मैव पितामहः ॥	३.४.४५
७९३	अतिवाहिकदेहात्मा मन इत्यभिधीयते । आधिभौतिकबुद्धिं तु स आधत्ते चिरस्थितेः ॥	३.४.४६
७९४	अविद्या संसृतिश्चित्तं मनो बन्धो मलस्तमः । इति पर्यायनामानि दृश्यस्य विदुरुत्तमाः ॥	३.४.४७
७९५	नहि दृश्यादृते किञ्चिन्मनसो रूपमस्ति हि । दृश्यं चोत्पन्नमेवैतन्नेति वक्ष्याम्यहं पुनः ॥	३.४.४८
७९६	यथा कमलबीजान्तः स्थिता कमलवल्लरी । महाचित्परमाण्वन्तस्तथा दृश्यं जगत्स्थितम् ॥	३.४.४९
७९७	प्रकाशस्य यथाऽऽलोको यथा वातस्य चापलम् । यथा द्रवत्वं पयसि दृश्यत्वं द्रष्टरीदृशम् ॥	३.४.५०
७९८	अङ्गदत्वं यथा हेमि मृगनद्यां यथा जलम् । भित्तिर्यथा स्वप्नपुरे तथा द्रष्टरि दृश्यधीः ॥	३.४.५१
७९९	एवं द्रष्टरि दृश्यत्वमनन्यदिव यत्स्थितम् । तदप्युन्मार्जयाम्याशु त्वच्चित्तादर्शतो मलम् ॥	३.४.५२
८००	यद्द्रष्टुरस्यां द्रष्टृत्वं दृश्याभावे भवेद्बलात् । तद्विद्धि केवलीभावं तत एवासतः सतः ॥	३.४.५३
८०१	तत्तामुपगते भावे रागद्वेषादिवासनाः । श्याम्यन्त्यस्पन्दिते वाते स्पन्दनक्षुब्धता यथा ॥	३.४.५४
८०२	असंभवति सर्वस्मिन्दिग्भूम्याकाशरूपिणि । प्रकाशये यादृशं रूपं प्रकाशस्यामलं भवेत् ॥	३.४.५५
८०३	त्रिजगत्त्वमहं चेति दृश्येऽसत्तामुपागते । द्रष्टुः स्यात्केवलीभावस्तादृशो विमलात्मनः ॥	३.४.५६
८०४	अनाप्ताखिलशैलादि प्रतिबिम्बे हि यादृशी । स्याद्दर्पणे दर्पणता केवलात्मस्वरूपिणी ॥	३.४.५७
८०५	अहं त्वं जगदित्यादौ प्रशान्ते दृश्यसंभ्रमे । स्यात्तादृशी केवलता स्थिते द्रष्टर्यवीक्षणे ॥	३.४.५८

८०६	अयमाकाशभूतादिरूपोऽहं चेति लक्षितः । जगच्छब्दस्य नामार्थो ननु नास्त्येव कश्चन ॥	३.४.६७
८०७	यदिदं दृश्यते किञ्चिद्दृश्यजातं पुरोगतम् । परं ब्रह्मैव तत्सर्वमजरामरमव्ययम् ॥	३.४.६८
८०८	पूर्णे पूर्णं प्रसरति शान्ते शान्तं व्यवस्थितम् । व्योमन्येवोदितं व्योम ब्रह्मणि ब्रह्म तिष्ठति ॥	३.४.६९
८०९	न दृश्यमस्ति सद्रूपं न द्रष्टा न च दर्शनम् । न शून्यं न जडं नो चिच्छान्तमेवेदमाततम् ॥	३.४.७०
८१०	इदमादावनुत्पन्नं सर्गादौ तेन नास्त्यलम् । इदं हि मनसो भाति स्वप्नादौ पत्तनं यथा ॥	३.४.७६
८११	मन एव च सर्गादावनुत्पन्नमसद्रूपः । तदेतच्छृणु वक्ष्यामि यथैवमनुभूयते ॥	३.४.७७
८१२	मनोदृश्यमयं दोषं तनोतीमं क्षयात्मकम् । असदेव सदाकारं स्वप्नः स्वप्नान्तरं यथा ॥	३.४.७८
८१३	तत्स्वयं स्वैरमेवाशु संकल्पयति देहकम् । तेनेयमिन्द्रजालश्रीर्विततेन वितन्यते ॥	३.४.७९
८१४	स्फुरति वल्गति गच्छति याचते भ्रमति मज्जति संहरति स्वयम् । अपरतामुपयात्यपि केवलं चलति चञ्चलशक्तितया मनः ॥	३.४.८०
८१५	य एष देवः कथितो यस्मिञ्जाते विमुच्यते । वद क्वासौ स्थितो ब्रह्मन्कथमेनमहं लभे ॥	३.७.१
८१६	य एष देवः कथितो नैष दूरेऽवतिष्ठते । शरीरे संस्थितो नित्यं चिन्मात्रमिति विश्रुतः ॥	३.७.२
८१७	एष सर्वमिदं विश्वं न विश्वं चैष सर्वगः । विद्यते ह्येष एवैको न तु विश्वाभिधास्ति दृक् ॥	३.७.३
८१८	चिन्मात्रमेष शशिभृच्चिन्मात्रं गरुडेश्वरः । चिन्मात्रमेव तपनश्चिन्मात्रं कमलोद्भवः ॥	३.७.४
८१९	चेत्यनिर्मुक्तता या स्यादचेत्योन्मुखताथवा । अस्य सा भरितावस्था तां ज्ञात्वा नानुशोचति ॥	३.७.९

८२०	भिद्यते हृदयग्रन्थिश्छिद्यन्ते सर्वसंशयाः । क्षीयन्ते चास्य कर्माणि तस्मिन्दृष्टे परावरे ॥	३.७.१०
८२१	तस्य चेत्योन्मुखत्वं तु चेत्यासंभवनं विना । रोद्धुं न शक्यते दृश्यं चेत्यं शाम्यति वै कथम् ॥	३.७.११
८२२	अचेत्यचित्स्वरूपं यत्तच्चासंभवनं विना । क्व स्वरूपोन्मुखत्वं हि केवलं चेत्यरोधतः ॥	३.७.१२
८२३	भ्रमस्य जागतस्यास्य जातस्याकाशवर्णवत् । अत्यन्ताभावसंबोधे यदि रूढिरलं भवेत् ॥	३.७.२७
८२४	तज्ज्ञातं ब्रह्मणो रूपं भवेन्नान्येन कर्मणा । दृश्यात्यन्ताभावतस्तु ऋते नान्या शुभा गतिः ॥	३.७.२८
८२५	अत्यन्ताभावसंपत्तौ दृश्यस्यास्य यथा स्थितेः । शिष्यते परमार्थोऽसौ बुध्यते जायते ततः ॥	३.७.२९
८२६	न विदः प्रतिबिम्बोऽस्ति दृश्याभावादृते क्वचित् । क्वचिन्नाप्रतिबिम्बेन किलादर्शोऽवतिष्ठते ॥	३.७.३०
८२७	जगन्नाम्नोऽस्य दृश्यस्य स्वसत्तासंभवं विना । बुध्यते परमं तत्त्वं न कदाचन केनचित् ॥	३.७.३१
८२८	अथोत्पत्तिप्रकरणं मयेदं तव कथ्यते । यत्किलोत्पद्यते राम तेन मुक्तेन भूयते ॥	३.९.४३
८२९	इयमित्थं जगद्भ्रान्तिर्भात्यजातैव खात्मिका । इत्युत्पत्तिप्रकरणे कथ्यतेऽस्मिन्मयाधुना ॥	३.९.४४
८३०	यदिदं दृश्यते किञ्चिज्जगत्स्थावरजङ्गमम् । सर्वं सर्वप्रकाराढ्यं ससुरासुरकिन्नरम् ॥	३.९.४५
८३१	तन्महाप्रलये प्राप्ते रुद्रादिपरिणामिनि । भवत्यसददृश्यात्म क्वापि याति विनश्यति ॥	३.९.४६
८३२	ततः स्तिमितगम्भीरं न तेजो न तमस्ततम् । अनाख्यमनभिव्यक्तं सत्किञ्चिदवशिष्यते ॥	३.९.४७
८३३	न शून्यं नापि चाकारं न दृश्यं न च दर्शनम् । न च भूतपदार्थौघो यदनन्ततया स्थितम् ॥	३.९.४८
८३४	किमप्यव्यपदेशात्म पूर्णात्पूर्णतराकृति । न सन्नासन्न सदसन्न भावो भवनं न च ॥	३.९.४९

८३५	चिन्मात्रं चेत्यरहितमनन्तमजरं शिवम् । अनादिमध्यपर्यन्तं यदनादि निरामयम् ॥	३.९.५०
८३६	यस्मिञ्जगत्स्फुरति दृष्टमौक्तिकहंसवत् । यश्चेदं यश्च नैवेदं देवः सदसदात्मकः ॥	३.९.५१
८३७	अकर्णजिह्वानासात्वग्नेत्रः सर्वत्र सर्वदा । शृणोत्यास्वादयति यो जिघ्रेत्स्पृशति पश्यति ॥	३.९.५२
८३८	स एव सदसद्रूपं येनालोकेन लक्ष्यते । सर्गचित्रमनाद्यन्तं स्वरूपं चाप्य रञ्जनम् ॥	३.९.५३
८३९	यस्यान्यदस्ति न विभोः कारणं शशशृङ्गवत् । यस्येदं च जगत्कार्यं तरङ्गौघ इवाम्भसः ॥	३.९.५५
८४०	अनुत्कीर्णा यथा स्तम्भे संस्थिता शालभञ्जिका । तथा विश्वं स्थितं तत्र तेन शून्यं न तत्पदम् ॥	३.१०.७
८४१	अयमित्थं महाभोगो जगदाख्योऽवभासते । सत्यो भवत्वसत्यो वा यत्र तत्र त्वशून्यता ॥	३.१०.८
८४२	यथा न पुत्रिकाशून्यः स्तम्भोऽनुत्कीर्णपुत्रिकः । तथा भातं जगद्ब्रह्म तेन शून्यं न तत्पदम् ॥	३.१०.९
८४३	सौम्याम्भसि यथा वीचिर्न चास्ति नच नास्ति च । तथा जगद्ब्रह्मणीदं शून्याशून्यपदं गतम् ॥	३.१०.१०
८४४	देशकालादि शान्तत्वात्पुत्रिकारचनं द्रुमे । संभवत्यथथाऽतो वै तेनानन्ते विमुह्यते ॥	३.१०.११
८४५	न कदाचिदुदेतीदं परस्मान्न च शाम्यति । इत्थं स्थितं केवलं सदब्रह्म स्वात्मनि संस्थितम् ॥	३.१०.१३
८४६	जगन्तीमान्यमूर्तानि मूर्तिमन्ति मुधाग्रहात् । भवद्भिरवबुद्धानि हेमानीवोर्मिकाधिया ॥	३.२१.३२
८४७	हेम्यूर्मिकारूपधरेऽप्यूर्मिकात्वं न विद्यते । यथा तथा जगद्रूपे जगन्नास्ति च ब्रह्मणि ॥	३.२१.३३
८४८	जगदाकाशमेवेदं ब्रह्मैवेह तु दृश्यते । दृश्यते काचिदप्यत्र धूलिरम्बुनिधाविव ॥	३.२१.३४
८४९	अयं प्रपञ्चो मिथ्यैव सत्यं ब्रह्माहमद्वयम् । अत्र प्रमाणं वेदान्ता गुरवोऽनुभवस्तथा ॥	३.२१.३५

८५०	ब्रह्मैव पश्यति ब्रह्म नाब्रह्म ब्रह्म पश्यति । सर्गादिनाम्ना प्रथितः स्वभावोऽस्यैव चेदृशः ॥	३.२१.३६
८५१	न ब्रह्मजगतामस्ति कार्यकारणतोदयः । कारणानामभावेन सर्वेषां सहकारिणाम् ॥	३.२१.३७
८५२	यावदभ्यासयोगेन न शान्ता भेदधीस्तव । नूनं तावदतद्रूपा न ब्रह्म परिपश्यसि ॥	३.२१.३८
८५३	तत्र रूढिमुपायाता य इमे त्वस्मदादयः । अभ्यासाद्ब्रह्मसंपत्तेः पश्यामस्ते हि तत्परम् ॥	३.२१.३९
८५४	अविचारेण तरले भ्रान्तासि चिरमाकुला । अविचारः स्वभावोत्थः स विचाराद्विनश्यति ॥	३.२१.७०
८५५	अविचारो विचारेण निमेषादेव नश्यति । एषा सत्तैव तेनान्तरविद्यैषा न विद्यते ॥	३.२१.७१
८५६	तस्मान्नैवाविचारोऽस्ति नाविद्यास्ति न बन्धनम् । न मोक्षोऽस्ति निराबाधं शुद्धबोधमिदं जगत् ॥	३.२१.७२
८५७	अत्रोपकुरु मे ब्रूहि कोऽभ्यासः कीदृशोऽथवा । स कथं पोषमायाति पुष्टे तस्मिंश्च किं भवेत् ॥	३.२२.२२
८५८	यद्येन क्रियते किञ्चिद्येन येन यदा यदा । विनाभ्यासेन तन्नेह सिद्धिमेति कदाचन ॥	३.२२.२३
८५९	तच्चिन्तनं तत्कथनमन्योन्यं तत्प्रबोधनम् । एतदेकपरत्वं च तदभ्यासं विदुर्बुधाः ॥	३.२२.२४
८६०	ये विरक्ता महात्मानो भोगभावनतानवम् । भावयन्त्यभवायान्तर्भव्या भुवि जयन्ति ते ॥	३.२२.२५
८६१	उदितौदार्यसौन्दर्यवैराग्यसरञ्जिता । आनन्दस्पन्दिनी येषां मतिस्तेऽभ्यासिनः परे ॥	३.२२.२६
८६२	अत्यन्ताभावसंपत्तौ ज्ञातृज्ञेयस्य वस्तुनः । युक्त्या शास्त्रैर्यतन्ते ये ते ब्रह्माभ्यासिनः स्थिताः ॥	३.२२.२७
८६३	सर्गादावेव नोत्पन्नं दृश्यं नास्त्येव तत्सदा । इदं जगदहं चेति बोधाभ्यास उदाहृतः ॥	३.२२.२८
८६४	दृश्यासंभवबोधेन रागद्वेषादितानवे । रतिर्बलोदिता यासौ ब्रह्माभ्यास उदाहृतः ॥	३.२२.२९

८६५	दृश्यासंभवबोधेन विना द्वेषादितानवम् । तप इत्युच्यते तस्मान्न ज्ञानं तच्च दुःखतत् ॥	३.२२.३०
८६६	दृश्यासंभवबोधो हि ज्ञानं ज्ञेयं च कथ्यते । तदभ्यासेन निर्वाणमित्यभ्यासो महोदयः ॥	३.२२.३१
८६७	एतत्ते कथितं राम दृश्यदोषनिवृत्तये । लीलोपाख्यानमनघं घनतां जगतस्त्यज ॥	३.६०.१
८६८	शान्तैव दृश्यसत्तास्याः शमनं नोपयुज्यते । सतो हि मार्जनक्लेशो नासतस्तु कदाचन ॥	३.६०.२
८६९	ज्ञानेनाकाशरूपेण दृश्यं ज्ञेयस्वरूपकम् । इत्येकीभूतमालोक्य ज्ञस्तिष्ठत्यम्बरोपमः ॥	३.६०.३
८७०	पृथ्व्यादिरहितेनेदं चिद्धासैव स्वयंभुवा । साधितं यदि सिद्धेन ततः स्वात्मनि साधितम् ॥	३.६०.४
८७१	संविद्यथा या यतते तथा सैव व्यवस्थिता । विसृष्टा सृष्टिविन्नद्यां यावद्यत्नान्न रोधिता ॥	३.६०.५
८७२	चिदाकाशावभासोऽयं जगदित्यवबुध्यते । चिद्द्वयोद्भवेवात्मनि स्वच्छे परमाणुकणं प्रति ॥	३.६०.६
८७३	एवमस्या मुधाभ्रान्तेः का सत्ता केव वासना । का वास्था का च नियतिः कावश्यंभावितोच्यताम् ॥	३.६०.७
८७४	सर्वं चैतद्यथादृष्टं स्थितमित्थमखण्डितम् । मायैवेयमनन्तेयं न च मायास्ति काचन ॥	३.६०.८
८७५	अहं जगदिति भ्रान्तिः परस्मात्कारणं विना । यथोदेति तथा ब्रह्मन्भूयः कथय साधु मे ॥	३.६१.१
८७६	समस्ताः समतैवान्ताः संविदो बुध्यते यतः । सर्वथा सर्वदा सर्वं सर्वात्मकमजस्ततः ॥	३.६१.२
८७७	सर्वा हि शब्दार्थदृशो ब्रह्मैवैताः पृथङ् न तत् । सर्वार्थशब्दार्थकलारूपमासां न विद्यते ॥	३.६१.३
८७८	कटकत्वं पृथग्धेम्नस्तरङ्गत्वं पृथग्जलात् । यथा न संभवत्येवं न जगत्पृथगीश्वरात् ॥	३.६१.४
८७९	एष एव जगद्रूपं जगद्रूपं तु नेश्वरे । हेमैव कटकादित्वं कटकत्वं न हेमनि ॥	३.६१.५

८८०	यथावयविनो रूपमनेकावयवात्मकम् । तथाऽनवयवायास्तु चितः सर्वात्मकं च यत् ॥	३.६१.६
८८१	यत्तुल्यकालमखिलं तन्मात्रावेदनं परे । अन्तस्थं तदिदं भाति जगदित्यहमित्यपि ॥	३.६१.७
८८२	लेखौघानां यथा भेदसंनिवेशः शिलोदरे । तथानन्यज्जगदहं चेत्यन्तश्चिद्धने घनम् ॥	३.६१.८
८८३	स्थितास्तरङ्गाः सलिले यथान्तरतरङ्गिते सृष्टिशब्दार्थरहितास्तथान्तः सृष्टयः परे ॥	३.६१.९
८८४	न सर्गे तिष्ठति परं सर्गस्तिष्ठति नो परे । अवयवावयविवत्सत्तानवयवैस्तयोः ॥	३.६१.१०
८८५	चिद्रूपेण स्वसंवित्या स्वचिन्मात्रं विभाव्यते । स्वमेव रूपहृदयं वातेन स्पन्दनं यथा ॥	३.६१.११
८८६	तत्कालमेष शब्दाणुश्चिच्चमत्काररूपधृक् । चेतते खमिवैवान्तः संकल्प इव चेतसा ॥	३.६१.१२
८८७	तदेवानिलतां वेत्ति निजसत्तात्मिकां स्वयम् । अन्तर्गतस्पर्शरसां पवनस्पन्दतामिव ॥	३.६१.१३
८८८	तदेवाभासतामेति निजसत्तात्मिकां स्वयम् । कोशास्थितालोकलवां तेजः प्रगटतामिव ॥	३.६१.१४
८८९	तदेवं जलतां याति निजसत्तात्मिकां स्वयम् । अन्तःस्थितास्वादलवां सलिलं द्रवतामिव ॥	३.६१.१५
८९०	तदेदावनितां वेत्ति स्वचित्तैकात्मतामयीम् । अन्तःस्थगन्धतन्मात्रामुर्वी स्थैर्यकलामिव ॥	३.६१.१६
८९१	तुल्यकालनिमेषांशलक्षभागप्रतीति यत् । निजं विदः प्रकचनं तत्सर्गौघपरम्परा ॥	३.६१.१७
८९२	शुद्धं सकृत्प्रभातान्तर्दृश्यमध्यमनामयम् । उदयास्तमयोन्मुक्तं ब्रह्म तिष्ठत्यनिष्ठितम् ॥	३.६१.१८
८९३	बुद्धं सदपवर्गं तत्ससर्गमपि सत्समम् । अबुद्धं सर्गरूपात्म विसर्गमपि तत्सदा ॥	३.६१.१९
८९४	चिद्ब्रह्म यद्यथा येन बुध्यते स्वात्मनात्मनि । तत्तत्तथा नु भवति सर्वं सर्वाङ्गशक्तिमत् ॥	३.६१.२०

८९५	तत्सत्यं चिद्विलासत्वान्नित्यानुभवरूपतः । तदसत्यं मनः षष्ठात्सर्वाख्या निगतं यतः ॥	३.६१.२१
८९६	जाता चेदरतिर्जन्तोर्भोगान्प्रति मनागपि । तदसौ तावतैवोच्चैः पदं प्राप्त इति श्रुतिः ॥	३.६१.२४
८९७	यतो यतो विरज्यते ततस्ततो विमुच्यते । अतोऽहमित्यसंविदन्क एति जन्मसंविदम् ॥	३.६१.२५
८९८	परस्मात्कारणादेव मनः प्रथममुत्थितम् । मननात्मकमाभोगि तत्स्थमेव स्थितिं गतम् ॥	३.६५.१
८९९	भावाभावलसद्दोलं तेनायमवलोक्यते । सर्गः सदसदाभासः पूर्वगन्ध इवेच्छया ॥	३.६५.२
९००	न कश्चिद्विद्यते भेदो द्वैतैक्यकलनात्मकः । ब्रह्मजीवमनोमायाकर्तृकर्मजगद्दृशाम् ॥	३.६५.३
९०१	अपारावारविस्तारसंवित्सलिलवल्गनैः । चिदेकार्णव एवायं स्वयमात्मा विजृम्भते ॥	३.६५.४
९०२	असत्यमस्थैर्यवशात्सत्यं संप्रतिभासतः । यथा स्वप्नस्तथा चित्तं जगत्सदसदात्मकम् ॥	३.६५.५
९०३	न सन्नासन्न संजातश्चेतसो जगतो भ्रमः । अथ धीसमवायानामिन्द्रजालमिवोत्थितः ॥	३.६५.६
९०४	दीर्घः स्वप्नः स्थितिं यातः संसाराख्यो मनोबलात् । असम्यग्दर्शनात्स्थाणाविव पुंस्रत्ययो मुधा ॥	३.६५.७
९०५	अनात्मालोकनाच्चित्तं चित्तत्वं नानुशोचति । वेतालकल्पनाद्दाल इव संकल्पिते भये ॥	३.६५.८
९०६	अनाख्यस्य स्वरूपस्य सर्वाशातिगतात्मनः । चेत्योन्मुखतया चित्तं चित्ताज्जीवत्वकल्पनम् ॥	३.६५.९
९०७	जीवत्वादप्यहंभावस्त्वहंभावाच्च चित्तता । चित्तत्वादिन्द्रियादित्वं ततो देहादिविभ्रमाः ॥	३.६५.१०
९०८	देहादिमोहतः स्वर्गनरकौ मोक्षबन्धने । बीजाङ्कुरवदारम्भसंरूढे देहकर्मणोः ॥	३.६५.११
९०९	द्वैतं यथा नास्ति चिदात्मजीवयो - स्तथैव भेदोऽस्ति न जीवचित्तयोः	

	यथैव भेदोऽस्ति न जीवचित्तयो -	
	स्तथैव भेदोऽस्ति न देहकर्मणोः ॥	३.६५.१२
९१०	कर्मैव देहो ननु देह एव चित्तं तदेवाहमितीह जीवः ।	
	स जीव एवेश्वरचित्स आत्मा सर्वः शिवस्त्वेकपदोक्तमेतत् ॥	३.६५.१३
९११	एवमेकं परं वस्तु राम नानात्वमेत्यलम् । नानात्वमिव संजातं दीपाद्दीपशतं यथा ॥	३.६६.१
९१२	यथाभतमसद्रूपमात्मानं यदि पश्यति । विचार्यतेऽन्तस्तदनुभावहीनं न शोचति ॥	३.६६.२
९१३	चित्तमात्रं नरस्तस्मिन्गते शान्तमिदं जगत् । उपानद्रूढपादस्य ननु चर्मास्तृतैव भूः ॥	३.६६.३
९१४	पत्रमात्रादृते नान्यत्कदल्या विद्यते यथा । भ्रममात्रादृते नान्यज्जगतो विद्यते तथा ॥	३.६६.४
९१५	यथा लीलाभ्रमाद्दालाः कुम्भकृच्चक्रवज्जगत् । भ्रान्तं पश्यन्ति चित्तात्तु विद्धि दृश्यं तथैव हि ॥	३.६६.९
९१६	यदा चिच्चेतति द्वित्वं तदा द्वैतैक्यविभ्रमः । यदा न चेतति द्वैतं तदा द्वैतैक्ययोः क्षयः ॥	३.६६.१०
९१७	यच्चेत्यते तदितरद्वयतिरिक्तं चितोऽस्ति न । किञ्चिन्नास्तीति संशान्त्या चितः शाम्यति चेतनं ॥	३.६६.११
९१८	चिद्धनेनैकतामेत्य यदा तिष्ठति निश्चलः । शाम्यन्व्यवहरन्वापि तदा संशान्त उच्यते ॥	३.६६.१२
९१९	संविन्मात्रचिकित्स्येऽस्मिन्व्याधौ संसारनामनि । चित्तमात्रपरिस्पन्दे संरम्भो न च किञ्चन ॥	३.६६.१८
९२०	यदि सर्वं परित्यज्य तिष्ठस्युत्क्रान्तवासनः । अमुनैव निमेषेण तन्मुक्तोऽसि न संशयः ॥	३.६६.१९
९२१	यथा रज्ज्वां भुजङ्गाभा विनश्यत्येव वीक्षणात् । संविन्मात्रविवर्तेन नश्यत्येव हि संसृतिः ॥	३.६६.२०
९२२	यत्राभिलाषस्तन्नूनं संत्यज्य स्थीयते यदि । प्राप्त एवाङ्ग तन्मोक्षः किमेतावति दुष्करम् ॥	३.६६.२१

९२३	अपि प्राणांस्तृणमिव जयन्तीह महाशयाः । यत्राभिलाषस्तन्मात्रत्यागे कृपणता कथम् ॥	३.६६.२२
९२४	यत्राभिलाषस्तत्त्यक्त्वा चेतसा निरवग्रहम् । प्राप्तं कर्मेन्द्रियैर्गृहणंस्त्यजन्नष्टं च तिष्ठ भोः ॥	३.६६.२३
९२५	यथा करतले बिल्वं यथा वा पर्वतः पुरः । प्रत्यक्षमेव तस्यालमजत्वं परमात्मनः ॥	३.६६.२४
९२६	आत्मैव भाति जगदित्युदितस्तरङ्गैः कल्पान्त एक इव वारिधिरप्रमेयः । ज्ञातः स एव हि ददाति विमोक्षसिद्धिं त्वज्ञात एव मनसे चिरबन्धनाय ॥	३.६६.२५
९२७	स्पन्दास्पन्दस्वभावं हि चिन्मात्रमिह विद्यते । खे वात इव तत्स्पन्दात्सोल्लासं शान्तमन्यथा ॥	३.६७.६
९२८	चित्तं चित्तं भावितं सत्स्पन्द इत्युच्यते बुधैः । दृश्यत्वभावितं चैतदस्पन्दनमिति स्मृतम् ॥	३.६७.७
९२९	स्पन्दात्स्फुरति चित्तसर्गो निःस्पन्दाद्ब्रह्म शाश्वतम् । जीवकारणकर्माद्या चित्स्पन्दस्याभिधा स्मृता ॥	३.६७.८
९३०	य एवानुभवात्मायं चित्स्पन्दोऽस्ति स एव हि । जीवकारणकर्माख्यो बीजमेतद्धि संसृतेः ॥	३.६७.९
९३१	यथा शून्ये दृशः स्फारान्मुक्तावल्यादिदर्शनम् । यथा स्वप्ने भ्रमश्चैव तथा चित्तस्य संसृतिः ॥	३.६७.२३
९३२	शुद्ध आत्मा नित्यतृप्त इव शान्तः समस्थितः । अपश्यन्पश्यतीवेमं चित्ताख्यं स्वप्नविभ्रमम् ॥	३.६७.२४
९३३	संसृतिर्जाग्रदित्युक्तं स्वप्नं विदुरहंकृतिम् । चित्तं सुषुप्तभावः स्याच्चिन्मात्रं तुर्यमुच्यते ॥	३.६७.२५
९३४	अत्यन्तशुद्धे सन्मात्रे परिणामनिरामयम् । तुर्यातीतं पदं तत्स्यात्तत्स्थो भूयो न शोचति ॥	३.६७.२६
९३५	तस्मिन्सर्वमुदेतीदं तस्मिन्नेव प्रलीयते । न चेदं न च तत्रेदं दृष्टौ मुक्तावली यथा ॥	३.६७.२७
९३६	यद्यन्निखन्यते भूमेर्यथा तत्तन्नभो भवेत् । या या विचार्यते विद्या तथा सा सा परं भवेत् ॥	३.६७.३४

१३७	स्फटिकान्तःसन्निवेशः स्थाणुताऽवेदनाद्यथा । शुद्धेऽनानापि नानेव तथा ब्रह्मोदरे जगत् ॥	३.६७.३५
१३८	मातृमेयप्रमाणादि यदा ब्रह्मैव वेदनात् । तदातिवाहिकोक्तीनां कः प्रसङ्गस्तदेव तत् ॥	३.६७.५७
१३९	अन्यत्ववेदनादन्यः परस्मादातिवाहिकः । ब्रह्मत्ववेदनाद्ब्रह्म सा संवित्तिर्हि नान्यजा ॥	३.६७.५८
१४०	असंभवादसंवित्तेर्ब्रह्मात्मैकतयाथवा । को मोक्षः को विचारश्चेत्यलं भेदविकल्पनैः ॥	३.६७.५९
१४१	सिद्धान्तकाल एवैष प्रश्नस्ते राम राजते । अकालपुष्पमाला हि शोभनापि न शोभते ॥	३.६७.६०
१४२	सार्थैवानर्थिकाऽकालमाला विलसिता यथा । तथैवाऽकालमिज्जन्तौ सर्वे काले हि शोभते ॥	३.६७.६१
१४३	विदितपरमकारणाद्य जाता स्वयमनुचेतनसंविदं विचार्य । स्वमननकलनानुसार एक - स्त्विह हि गुरुः परमो न राघवान्यः ॥	३.७४.२८
१४४	जागतप्रत्ययाभावो यस्याहुः प्रत्ययं परम् । सर्वसंकल्पसंन्यासश्चेतसा यत्परिग्रहः ॥	३.८१.२
१४५	यत्संकोचविकासाभ्यां जगत्प्रलयसृष्टयः । निष्ठा वेदान्तवाक्यानामथ वाचामगोचरः ॥	३.८१.३
१४६	कोटिद्वयान्तरालस्थं मध्ये कोटिद्वयीमयम् । यस्य चित्तमयी लीला जगदेतच्चराचरम् ॥	३.८१.४
१४७	यस्य विश्वात्मकत्वेऽपि खण्ड्यते नैकपिण्डता । सन्मात्रं तत्त्वया भद्रे कथ्यते ब्रह्म शाश्वतम् ॥	३.८१.५
१४८	आत्मा यत्नशतप्राप्यो लब्धेऽस्मिन्न च किंचन । लब्धं भवति तच्चैतत्परमं वा न किंचन ॥	३.८१.९
१४९	तावज्जन्म वसन्तेषु संसृतिव्रततिश्चिरम् । विकसत्युदितो यावन्न बोधो मूलकाषकृत् ॥	३.८१.१०
१५०	प्रतिभासमुपायाति यद्यदस्य हि चेतसः । तत्तत्प्रकटतामेति स्थैर्यं सफलतामपि ॥	३.९१.१७

१५१	चित्तं हि प्रतिभासात्म यच्च तत्प्रतिभासनम् । तदिदं भाति देहादि स्वान्तं नान्यास्ति देहदृक् ॥	३.९१.२०
१५२	चित्तमात्मचमत्कारं तच्च तत्कुरुते स्वतः । यथावत्संभवं स्वात्मन्येवान्तर्मरिचादिवत् ॥	३.९१.२१
१५३	तदेतच्चित्तवद्भातमातिवाहिकनामकम् । तदेवोदाहरन्त्येवं देहनाम्ना घनभ्रमम् ॥	३.९१.२२
१५४	कथ्यते जीवनाग्नैतच्चित्तं प्रतनुवासनम् । शान्तदेहचमत्कारं जीवं विद्धि क्रमात्परम् ॥	३.९१.२३
१५५	नाहं न चान्यदस्तीह चित्रं चित्तमिदं स्थितम् । वसिष्ठैन्दवसंविद्वदसत्सत्तामिवागतम् ॥	३.९१.२४
१५६	यथैन्दव मनो ब्रह्मा तथैवायमहं स्थितः । तत्कृतं चाहमेवेदं संकल्पात्मैव भासते ॥	३.९१.२५
१५७	कश्चिच्चित्तविलासोऽयं ब्रह्माहमिह संस्थितः । स्वभाव एव देहादि विद्धि शून्यतरात्मखात् ॥	३.९१.२६
१५८	शुद्धचित्परमार्थैकरूपिणीत्येव भावनात् । जीवो भूयो मनो भूत्वा वेत्तीत्थं देहतां मुधा ॥	३.९१.२७
१५९	सर्वमैन्दवसंसारवदिदं भाति चिद्वपुः । संपन्नसंप्रबोधात्मा स्वप्नो दीर्घः स्वशक्तिजः ॥	३.९१.२८
१६०	जडचेतनभावादिशब्दार्थश्रीर्न विद्यते । अनिर्देश्यपदे पत्रलतादीव महामरौ ॥	३.९१.३६
१६१	चितो यच्चेत्यकलनं तन्मनस्त्वमुदाहृतम् । चिद्भागोऽत्राजडो भागो जाड्यमत्र हि चेत्यता ॥	३.९१.३७
१६२	चिद्भागोऽत्रावबोधांशो जडं चेत्यं हि दृश्यते । इति जीवो जगद्भ्रान्तिं पश्यन्गच्छति लोलताम् ॥	३.९१.३८
१६३	चित्तस्थ एव भावोऽसौ शुद्ध एव द्विधा कृतः । अतः सर्वं जगत्सैव द्वैतलब्धं च सैव तत् ॥	३.९१.३९
१६४	स्वमेवान्यतया दृष्ट्वा चितिर्दृश्यतया वपुः । निर्भागाप्येकभागाभं भ्रमतीव भ्रमातुरा ॥	३.९१.४०
१६५	न भ्रान्तिरस्ति भ्रमभाङ्गा नैवेतीह निश्चयः । परिपूर्णाणवप्रख्यावेतीत्थं संस्थिता चितिः ॥	३.९१.४१

१६६	अहंतादिपरे तत्त्वे मनागपि न विद्यते । ऊर्म्यादीव पृथक्तोये संवित्सारं हि तद्यतः ॥	३.११.४३
१६७	अहंप्रत्ययसंदृश्यं चेत्यं विद्धि समुत्थितम् । मृगतृष्णांभिव्वान्तस्थं नूनं विद्यत एव नो ॥	३.११.४४
१६८	अहंतापदमन्तात्मपदं विद्धि निरामयम् । विदं विदुरहंतादि शैत्यमेव यथा हिमम् ॥	३.११.४५
१६९	चित्तेव चेत्यते जाड्यं स्वप्ने स्वमरणोपमम् । सर्वात्मत्वात्सर्वशक्तीः कुर्वती नैति साम्यताम् ॥	३.११.४६
१७०	मनः पदार्थादितया सर्वरूपं विजृम्भते । नानात्माचित्तदेहोऽयमाकाशविशदाकृतिः ॥	३.११.४७
१७१	देहादिदेहप्रतिभारूपात्म्यं त्यजता सता । विचार्य प्रतिभासात्म चित्तं चित्तेन वै स्वयम् ॥	३.११.४८
१७२	चित्तताम्रे शोधिते हि परमार्थसुवर्णताम् । गतेऽकृत्रिम आनन्दः किं देहोपलखण्डकैः ॥	३.११.४९
१७३	अभिन्नौ कर्मकर्तारौ सममेव परात्पदात् । स्वयं प्रकटतां यातौ पुष्पामोदौ तरोरिव ॥	३.१५.१
१७४	सर्वसंकल्पनामुक्ते जीवा ब्रह्मणि निर्मले । स्फुरन्ति वितते व्योम्नि नीलिमेवाज्ञचक्षुषः ॥	३.१५.२
१७५	अप्रबुद्धजनाचारो यत्र राघव दृश्यते । तत्र ब्रह्मण उत्पन्ना जीवा इत्युक्तयः स्थिताः ॥	३.१५.३
१७६	संप्रबुद्धजनाचारे वक्तुमेतन्न शोभनम् । यद्ब्रह्मण इदं जातं न जातं चेति राघव ॥	३.१५.४
१७७	काचिद्वा कलना यावन्न नीता राघव प्रथाम् । उपदेश्योपदेशश्रीस्तावल्लोके न शोभते ॥	३.१५.५
१७८	मनो हि भावनामात्रं भावना स्पन्दधर्मिणी । क्रिया तद्भावितारूपं फलं सर्वोऽनुधावति ॥	३.१६.१
१७९	अनन्तस्यात्मतत्त्वस्य सर्वशक्तेर्महात्मनः । संकल्पशक्ति रचितं यद्रूपं तन्मनो विदुः ॥	३.१६.३
१८०	भावः सदसतोर्मध्ये नृणां चलति यश्चलः । कलनोन्मुखतां यातस्तद्रूपं मनसो विदुः ॥	३.१६.४

१८१	नाहं वेदावभासात्मा कुर्वाणोऽस्मीति निश्चयः । तस्मादेकान्तकलनस्तद्रूपं मनसो विदुः ॥	३.१६.५
१८२	कल्पनात्मिकया कर्मशक्त्या विरहितं मनः । न संभवति लोकेऽस्मिन्गुणहीनो गुणी यथा ॥	३.१६.६
१८३	यथा वह्न्यौष्ण्ययोः सत्ता न संभवति भिन्नयोः । तथैव कर्ममनसोस्तथात्ममनसोरपि ॥	३.१६.७
१८४	ब्रह्मन्मनस एवेदमन्तश्चाडम्बरं सृतम् । यतस्तदेव कर्मेति वाक्यार्थादुपलभ्यते ॥	३.१७.१
१८५	दृढभावोपरक्तेन मनसैवोररीकृतम् । मरुचण्डातपेनेव भास्वरावरणं पुनः ॥	३.१७.२
१८६	ब्रह्मात्मनि जगत्यस्मिन्मन एकाकृतिं गतम् । क्वचिन्नरतया रूढं क्वचित्सुरतयोत्थितम् ॥	३.१७.३
१८७	नानाचारनभोभागपुरपत्तनरूपया । मन्ये विततयाकृत्या मन एव विजृम्भते ॥	३.१७.५
१८८	तेनेदं सर्वमाभोगि जगदित्याकुलं ततम् । मन्ये तद्द्वयतिरेकेण परमात्मैव शिष्यते ॥	३.१७.७
१८९	आत्मा सर्वपदातीतः सर्वगः सर्वसंश्रयः । तत्प्रसादेन संसारे मनो धावति वल्गति ॥	३.१७.८
१९०	मनो मन्ये मनः कर्म तच्छरीरेषु कारणम् । जायते म्रियते तद्धि नात्मनीदृग्विधा गुणाः ॥	३.१७.९
१९१	मन एव विचारेण मन्ये विलयमेष्यति । मनोविलयमात्रेण ततः श्रेयो भविष्यति ॥	३.१७.१०
१९२	मनोनाम्नि परिक्षीणे कर्मण्याहितसंभ्रमे । मुक्त इत्युच्यते जन्तुः पुनर्नाम न जायते ॥	३.१७.११
१९३	भगवन्भवता प्रोक्ता जातयस्त्रिविधा नृणाम् । प्रथमं कारणं तासां मनः सदसदात्मकम् ॥	३.१७.१२
१९४	तत्कथं शुद्धचिन्नामस्तत्त्वाद्बुद्धिविवर्जितात् । उत्थितं स्फारतां यातं जगच्चित्रकरं मनः ॥	३.१७.१३
१९५	आकाशा हि त्रयो राम विद्यन्ते विततान्तराः । चित्ताकाशाश्चिदाकाशो भूताकाशस्तृतीयकः ॥	३.१७.१४

१९६	एते हि सर्वसामान्याः सर्वत्रैव व्यवस्थिताः । शुद्धचित्तत्वशक्त्या तु लब्धसत्तात्मतां गताः ॥	३.९७.१५
१९७	सबाह्याभ्यन्तरस्थो यः सत्तासत्तावबोधकः । व्यापी समस्तभूतानां चिदाकाशः स उच्यते ॥	३.९७.१६
१९८	सर्वभूतहितः श्रेष्ठो यः कालकलनात्मकः । येनेदमाततं सर्वं चित्ताकाशः स उच्यते ॥	३.९७.१७
१९९	दशादिङ्मण्डलाभोगैरव्युच्छिन्नवपुर्हि यः । भूतात्मासौ य आकाशः पवनाब्दादिसंश्रयः ॥	३.९७.१८
१०००	आकाशचित्ताकाशौ द्वौ चिदाकाशबलोद्भवौ । चित्कारणं हि सर्वस्य कार्यौघस्य दिनं यथा ॥	३.९७.१९
१००१	जडोऽस्मि न जडोऽस्मीति निश्चयो मलिनश्चितः । यस्तदेव मनो विद्धि तेनाकाशादि भाव्यते ॥	३.९७.२०
१००२	अप्रबुद्धात्मविषयमाकाशत्रयकल्पनम् । कल्प्यते उपदेशार्थं प्रबुद्धविषयं न तु ॥	३.९७.२१
१००३	एकमेव परं ब्रह्म सर्वं सर्वावपूरकम् । प्रबुद्धविषयं नित्यं कलाकलनवर्जितम् ॥	३.९७.२२
१००४	द्वैताद्वैतसमुद्भेदैर्वाक्यसंदर्भगर्भितैः । उपदेशयत एवाज्ञो न प्रबुद्धः कथंचन ॥	३.९७.२३
१००५	यावद्रामाप्रबुद्धस्त्वमाकाशत्रयकल्पना । तावदेवावबोधार्थं मया त्वमुपदिश्यसे ॥	३.९७.२४
१००६	आकाशचित्ताकाशाद्याश्चिदाकाशकलङ्कितात् । प्रसूता दावदहनाद्यथा मरुमरीचयः ॥	३.९७.२५
१००७	चिनोति मलिनं रूपं चित्तां समुपागतम् । त्रिजगन्तिन्द्रजालानि रचयत्याकुलात्मकम् ॥	३.९७.२६
१००८	चित्तत्वमस्य मलिनस्य चिदात्मकस्य तत्त्वस्य दृश्यत इदं ननु बोधहीनैः । शुक्तौ यथा रजतता नतु बोधवद्धि - मौर्ख्येण बन्ध इह बोधबलेन मोक्षः ॥	३.९७.२७
१००९	यतःकुतश्चिदुत्पन्नं चित्तं यत्किंचिदेव हि । नित्यमात्मविमोक्षाय योजयेद्यत्नतोऽनघ ॥	३.९८.१

१०१०	संयोजितं परे चित्तं शुद्धं निर्वासनं भवेत् । ततस्तु कल्पनाशून्यमात्मतां याति राघव ॥	३.९८.२
१०११	चित्तायत्तमिदं सर्वं जगत्स्थिरचरात्मकम् । चित्ताधीनवतो राम बन्धमोक्षावपि स्फुटम् ॥	३.९८.३
१०१२	चित्तमेतदुपायातं ब्रह्मणः परमात्पदात् । अतन्मयं तन्मयं च तरङ्ग सागरादिव ॥	३.१००.१
१०१३	प्रबुद्धानां मनो राम ब्रह्मैवेह हि नेतरत् । जलसामान्यबुद्धीनामब्धेर्नान्यस्तरङ्गकः ॥	३.१००.२
१०१४	मनो रामाप्रबुद्धानां संसारभ्रमकारणम् । अपश्यतोऽम्बुसामान्यमन्यताम्बुतरङ्गयोः ॥	३.१००.३
१०१५	अप्रबुद्धदृशां पक्षे तत्रबोधाय केवलम् । वाच्यवाचकसंबन्धकृतो भेदः प्रकल्प्यते ॥	३.१००.४
१०१६	सर्वशक्ति परं ब्रह्म नित्यमापूर्णमव्ययम् । न तदस्ति न तस्मिन्यद्विद्यते विततात्मनि ॥	३.१००.५
१०१७	नित्यासंभवबन्धस्य बद्धोऽस्मीति कुकल्पना । यस्य काल्पनिकस्तस्य मोक्षो मिथ्या न तत्त्वतः ॥	३.१००.३७
१०१८	लब्धप्रतिष्ठं परमात्पदादुल्लसितं मनः । निमेषेणैव संसारान्करोति न करोति च ॥	३.१०३.४
१०१९	यदिदं दृश्यते किंचिज्जगत्स्थासु चरिष्णु च । सर्वं सर्वप्रकाराढ्यं चित्तादेतदुपागतम् ॥	३.१०३.५
१०२०	देशकालक्रियाद्रव्यशक्तिपर्याकुलीकृतम् । भावाद्भावान्तरं याति लोलत्वान्नटवन्मनः ॥	३.१०३.६
१०२१	सदसत्तां नयत्याशु सत्तां वा सन्नयत्यलम् । तादृशान्येव चादत्ते सुखदुःखानि भावितम् ॥	३.१०३.७
१०२२	यदाप्तं स्वयमादत्ते यथैव चञ्चलं मनः । हस्तपादादिसंघातस्तदा प्रयतते तथा ॥	३.१०३.८
१०२३	मनोरथे तथा स्वप्ने संकल्पकलनासु च । गोष्पदं योजनव्यूहः स्वासु लीलासु चेतसः ॥	३.१०३.१३
१०२४	कल्पं क्षणीकरोत्यन्तः क्षणं नयति कल्पताम् । मनस्तदायत्तमतो देशकालक्रमं विदुः ॥	३.१०३.१४

